

X'galu tal-Qrendi

Guido Lanfranco

Meta kont nagħmel programmi fuq Radju RTK, l-aktar fis-snin disgħin, kont nagħzel sugġett dwar id-drawwiet u t-tradizzjonijiet tagħna. Wara li nitkellem fuqu, kont inħajjar lill-anzjani jtkellmu dwar l-esperjenzi tagħhom fuq l-istess sugġett. Hawn qed inġib għażla mill-interventi li jikkoncernaw il-Qrendi.

Fratelli

19-1-1994 Nru. 330. Mara, mill-Qrendi. Hawn idoqqu l-qniepen meta jmut xi hadd skont f'liema fratellanza jkun ... Min jifhimhom iġħid: 'Miktub f'tar-Rużarju!' ... 'Miktub f'Ta' Lourdes!' ... Għadhom jagħmluha ... U għadhom jilbsu għall-funerali, jimxu biċċa mit-triq għall-knisja. U anke l-Vjatzku solenni hawn għadu jsir darbtejn fis-sena ... Darba fl-ewwel Hadd fuq l-Għid u l-iehor fl-ewwel Hadd fuq Santa Marija ... Jakkumpanjaw il-fratelli.

Kuruna dritta



3-9-1994 Nru. 387. Mara ta' 60 sena mill-Qrendi. (Meta semmejt kuruna dritta, mhix fit-tond, li jużaw id-devoti tal-Madonna ta' Pinu, Għawdex). Niftakar lill-bużnanna ... B'dik (il-kuruna) Ta' Pinu ... Dik tal-Assunta wkoll, tintuża fil-Qrendi kienet. Ħmistax-il żibġa tal-Assunzjoni, ħmistax-il stilla li għandha f'rasha ... Ħmistax tal-kwindičina ... Fl-aħħar (fiha) tliet Avemarijiet ... Il-bużnanna kienet iżzommha fil-but tad-dublett ta' taħt.

Ġugarelli

2-7-1994 Nru. 595. Mara. (Meta semmejt is-suq tal-ġugarelli fil-festa ta' Santa Venera). Fejn ikun hemm it-toys ... Niftakar il-mamà teħodna hdejn il-kappella tal-Ħniena, il-Qrendi ... Ikun hemm fiera ... Konna nibku biex tixtrilna imma ma kinetx tista' dak iż-żmien. Allura lil oħti l-kbira kienet tagħtiha kaxxi tas-sulfarini vojta u bid-dqiq u l-ilma twaħħalhom u tgħidli: 'Ha nagħmillek sufan ... U hekk... (Id-dqiq bl-ilma kienu jsaħħnuhom u jhawduhom biex jużawhom bhala kolla.)

Titwieled tarbija

23-11-1994 Nru. 719. Mara, mill-Qrendi. (a) (Meta tkellimt dwar id-daqq tal-qniepen (il-lawdi) meta titwieled tarbija). Fuq il-lawdi, meta nagħmlu dak ir-ringrazzjament meta titwieled tarbija, hawn fil-parroċċa tagħna għadhom isiru hafna ... Il-Qrendi ... Hafna min-nies għadhom jagħmluha ... Idoqqu mota qasira, filwaqt li s-sacerdot (tkun għadha kemm spiċċat il-quddiesa ta' filgħaxija) wara l-aħħar barka tal-quddiesa iġħid it-Tantum ergo kollu bil-Latin. Il-barka tkun daqqet qabel il-quddiesa. Kif jagħti l-aħħar barka tal-quddiesa biex lin-nies jgħidilhom biex imorru, jintona l-Pange lingua bilwieqfa u xhin jasal għat-Tantum ergo hu u n-nies jinżlu għarkopptejhom jagħmlu dan ir-ringrazzjament; idoqqu bil-qanpiena wkoll; mota qasira. (b) Fid-dar, il-kamra tas-sodda s-sabiha kien hawn il-mentalità li hemmhekk ma jidhol hadd. Tinżamm għal meta l-mummy jkollha baby biss. Għand in-nanna kienu jgħidulha 'd-dar' il-kamra tas-sodda. L-alkova niftakarha għax il-bużnanna tiegħi kellha ... Arkata bil-purtiera u sodda warajha.



It-tieg

18-1-1995 Nru. 799 *Jane Cuschieri, Hamrun*. Kont mort (tieg) il-Qrendi ... Kienu marru bil-mixi. Meta waslet id-dar, l-għarusa biex tagħmel it-trattament kienu tefgħu ħafna għelwż u lewż lit-tfal. Meta waslu hdejn il-bieb biex jidhlu, minflok għelat kienu jqassmu ċikkulata (kokotina) ... U panedispanja. (Meta ma kienx hawn il-frigġ kienu jużaw kaxxa bi blokkja silġ fiha. Għalhekk kienu jfittxu jqassmu l-gelat l-ewwel haġa biex ma jibdiex idub). Eżatt kif tidhol fit-tieg (għat-trattament) l-ewwel ma jagħtuk tazza (kikkra) kokotina u panedispanja magħha ... Ilu dan ... kont għadni żgħira ... F'kikkra żgħira ... Mhux kokotina kienu jgħidulha, imma kawkaw. (Il-kawkaw kien jinxtara blokki u kienu jfarrkuhom skont il-bżonn). Filgħodu jagħmlu trattament żgħir, imbagħad jagħmlu ikla. Niftakar li kellhom l-għelieqi dawn, u għamluha ġo għalqa. Filgħaxija reġgħu għamlu trattament ... Ġew bil-kitarri, għadni niftakar ... Qabel ma kinux jagħmluh bil-quddies... Kienu jmorru bil-mixi... Konna morna warajhom aħna. Imbagħad morna lura bil-mixi d-dar... Il-Qrendi dan... Tefgħu ħafna għelwż u lewż... It-tfal jitqabdu u jitgerbu (biex) jiġbruh... Kulhadd iċapċilha fit-triq.

Ganutell

6-9-1995 Nru. 1047. *Mara, Qrendi*. Hawn mara għadha taħdem il-granutill (trid tghid ganutell). Hadet is-sengħa mingħand ir-raġel tagħha. Kienu dejjem jaħdmu flimkien id-dar. Grace Sciberras hawn toqgħod maġenbi. Issa anzjana u naqra ma tiflaħx, però hemm it-tifla l-mizzewġa u toqgħod magħha, ukoll tgħallmet din is-sengħa u jiġu ħafna nies għandha kemm tal-parroċċi, minbarra (xogħol) għall-istatwi u għall-affarijiet fil-knisja u anki dawk in-nies (id-dilettanti) li għandhom kappella ċkejna. Wieħed ġie jordna bukketti ċkejnin għat-tifel tiegħu għax għandhom kappella. Jiġu wkoll għarajjes biex

tagħmlilhom il-bukkett ta' jdejhomm ... Ta' jdejn l-għarusa (li) mbagħad jordnaw bozza u dan il-bukkett tat-tieg iżommuh bhala ornament ... Ġmiel taħdem ... Jiġu minn Malta kollha. (Fl-aħħar ftit snin tas-seklu għoxrin u fis-seklu wieħed u għoxrin il-ganutell kiber fil-popolarità. Isiru ħafna wirjiet u korsijiet u nkitbu diversi kotba apposta dwar il-ganutell. Dan ix-xogħol m'għandux jissejjah granutell bl-r, imma ganutel jew ganutell, kelma mit-Taljan cannotiglio, kif tissejjah il-molla minħabba li tiffirma kanal jiġġebbed. (Ara wkoll l-artiklu fit-'Treasures of Malta' No. 19, 2000)

6-9-1995 Nru. 1048. *Raġel min-Nadur, Għawdex*. Dik li taħdem il-granutill (ganutell !) tal-Qrendi, dis-sena żanzanna sett furetti għall-altari u għandha ħdimniehom ... Ilhom jinħadmu xi erba' snin u dis-sena lestejna tal-artali kollha.

6-9-1995 Nru. 1052. *Mara mill-Qrendi*. Dik tal-Qrendi għamlet ħafna bukketti tal-granutill (ganutell!) ma' Malta u Għawdex ... Grace Sciberras ... Ħafna fjuretti. Issa għamlet il-bukketti ta' Santa Marija tal-Qrendi stess. Ir-raġel tagħha tahlilha s-sengħa ... Hi mhix mill-Qrendi, hi minn Ħal Safi imma r-raġel tagħha mill-Qrendi. Illum il-ġurnata miet, issa għandha t-tifla. Lill-għarusa tat-tifel hi għamlitilha l-bukkett ... Abjad bid-deheb u l-fidda, u kulhadd jgħid li qatt ma raw bħalu. Issa se tagħmlu f'bozza biex iżzommu rikordju.

Ħmar qammas

12-12-2007 Nru. 1501. *Mara mill-Qrendi*. (Meta tkellimt dwar meta tibda titwal ftit il-ġurnata mill-21 ta' Dicembru). Ommi kienet tghid: 'Pass ta' ħmar qammas', jiġifieri titwal ħarira, li mhi xejn. Kienu jgħiduha l-antiki. Issa ommi ilha mejta wieħed u għoxrin sena ... 'Għada (l-ġurnata) titwal pass ta' ħmar qammas', kienet tghid. (Ħmar qammas jew qammies tfisser joqmos u jekk joqmos jibqa' fejn ikun, għalhekk jagħmel ftit li xejn progress)

3M Kebab House
34, Blue Grotto Avenue, Zurrieq




FREE DELIVERY minimum order of €10

Opening Hours:
Mondays Closed, Tuesday to Sunday, 11am till Late

Tel: 2164 2986 - 9917 1435
7947 3207

3M Take Away
32, Blue Grotto Avenue, Zurrieq



FREE DELIVERY minimum order of €10

Opening Hours:
Mondays Closed, Tuesday to Sunday, 4pm till Late

Tel: 2164 2986 - 9917 1435
7947 3207